

പ്രത്യേക കേന്ദ്ര സഹായ പദ്ധതിയിൽ ഉൾപ്പെടുത്തി 4250 പേർക്ക് 6 കോടി രൂപ ചെലവിൽ സ്ഥിര വരുമാനം ലഭ്യമാക്കുന്ന കാർഷിക സ്വയം തൊഴിൽ പദ്ധതി നടപ്പിലാക്കുന്നതാണ്.

വനാവകാശ നിയമ പ്രകാരം ഭൂമി ലഭ്യമായ പട്ടികവർഗ്ഗ കുടുംബങ്ങൾക്കും വനത്തിനുള്ളിൽ താമസിക്കുന്ന ആദിവാസി കുടുംബങ്ങൾക്കും അടിസ്ഥാന സൗകര്യ വികസന പദ്ധതി നടപ്പിലാക്കുന്നതാണ്.

തിരുവനന്തപുരത്ത് കുറ്റിച്ചൽ പഞ്ചായത്ത് കേന്ദ്രീകരിച്ച് പട്ടികവർഗ്ഗ വിദ്യാർത്ഥികൾക്ക് താമസിച്ച് പഠിക്കുവാൻ ഒരു റസിഡൻഷ്യൽ സ്കൂൾ ആരംഭിക്കുന്നതാണ്.

പട്ടികവർഗ്ഗത്തിൽപ്പെട്ട മുഴുവൻ കുടുംബങ്ങൾക്കും വീട് ലഭ്യമാക്കുന്നതാണ്.

2006-ലെ പട്ടികവർഗ്ഗക്കാർക്കായുള്ള വനാവകാശ നിയമപ്രകാരം അർഹതപ്പെട്ട മുഴുവൻ പേർക്കും പട്ടയം നൽകുന്നതാണ്.

ദക്ഷിണേന്ത്യയിലെ ഏക ആദിവാസി രാജാവായ കോവിലം രാജമന്നൻ ആദിവാസി സംസ്കാരത്തിന് അനുയോജ്യമായ തരത്തിൽ ഒരു രാജധാനി പണിയുന്നതിന് 20 ലക്ഷം രൂപ അനുവദിക്കുന്നു.

പട്ടികവർഗ്ഗ വിഭാഗക്കാർക്കുള്ള ഈ വർഷത്തെ വിവിധ പദ്ധതികൾക്കായി 207 കോടി രൂപ അനുവദിക്കുന്നു.

സാമൂഹ്യക്ഷേമം

സ്ത്രീകൾക്കും പ്രായപൂർത്തിയാകാത്ത പെൺകുട്ടികൾക്കുമെതിരായ പീഡനങ്ങൾ തടയാനും പരിഹാരം കാണാനും ഈ സർക്കാർ പ്രതിജ്ഞാബദ്ധമാണ്. ഇതിനായി നിർഭയ എന്ന ഒരു പുതിയ പദ്ധതി നടപ്പിലാക്കുവാൻ ഉദ്ദേശിക്കുന്നു. കുറ്റവാളികൾക്ക് ഉടൻ ശിക്ഷ നൽകുവാനായി ഫാസ്റ്റ് ട്രാക്ക് കോടതിയും സ്ഥാപിക്കും. ഇതിന്റെ പ്രവർത്തനങ്ങൾക്കായി 130 കോടി രൂപ നീക്കി വയ്ക്കുന്നു. സ്ത്രീകൾക്ക് മാത്രമുള്ള സ്ത്രീകളുടെ ഒരു കേന്ദ്രമായി 'തന്റേടം ജൻഡർ പാർക്ക്' എന്ന ഒരു പദ്ധതി സർക്കാർ വിഭാവന ചെയ്തിട്ടുണ്ട്. സ്ത്രീ ശാക്തീകരണത്തിനും സ്ത്രീ കേന്ദ്രീകൃതമായ എല്ലാ പ്രവർത്തനങ്ങൾക്കുമുള്ള ഒരു സംഗമ സ്ഥാനമായിരിക്കും കോഴിക്കോട് സ്ഥാപിക്കുവാൻ ഉദ്ദേശിക്കുന്ന ഈ ജൻഡർ പാർക്ക്. ഇതിനായി ഈ വർഷം 6 കോടി രൂപ മാറ്റി വയ്ക്കുന്നു.

സാമൂഹ്യസുരക്ഷാ മിഷൻ ഇപ്പോൾ ജില്ലാ ആസ്ഥാനങ്ങളിൽ നടപ്പാക്കിയിട്ടുള്ള വയോമിത്രം പദ്ധതി എല്ലാ നഗരസഭകളിലേക്കും മുൻസിപ്പാലിറ്റികളിലേക്കും ഈ വർഷം വ്യാപിപ്പിക്കുന്നതാണ്. സാമൂഹ്യ സുരക്ഷാമിഷന്റെ ഈ വർഷത്തെ പ്രവർത്തനങ്ങൾക്കായി 4 കോടി രൂപ വകയിരുത്തുന്നു.

മൂന്നുവയസ്സിന് താഴെയുള്ള കുട്ടികളുടെ ശ്രവണശേഷിയും സംസാരശേഷിയും വീണ്ടെടുക്കാനുള്ള കോക്ളിയർ ഇംപ്ലാന്റേഷൻ പദ്ധതി തദ്ദേശ സ്ഥാപനങ്ങളുടെ സഹകരണത്തോടെ നടപ്പാക്കും. ഇതിനായി 6 കോടി രൂപ വകയിരുത്തുന്നു. കോക്ളിയർ ഇംപ്ലാന്റേഷൻ നടത്തുന്ന കുട്ടികൾക്ക് സ്പീച്ച് തെറാപ്പി നൽകുന്നതിനുള്ള പരിശീലനം നിഷ്-ൽ ഏർപ്പെടുത്തേണ്ടതുണ്ട്.

ചുഷണവിമുക്തമായ ഒരു ശിശുസമൂഹം ആരോഗ്യകരമായ ഒരു സമൂഹത്തിന് ആവശ്യമാണ്. യു.എൻ. പ്രഖ്യാപനമനുസരിച്ചുള്ള ശിശുക്കളുടെ അവകാശങ്ങൾ സംരക്ഷിക്കപ്പെടേണ്ടതുണ്ട്. ഇതിനായി ചൈൽഡ് റൈറ്റ് കമ്മീഷൻ സംസ്ഥാനത്ത് ആരംഭിക്കുവാൻ സർക്കാർ ഉദ്ദേശിക്കുന്നു. ഇതിന്റെ പ്രവർത്തനങ്ങൾക്കായി ഒരു കോടി രൂപ വകയിരുത്തുന്നു.

ഓരോ നിയമസഭാ നിയോജകമണ്ഡലത്തിലും ഓരോ മാതൃകാ അംഗൻവാടി സ്ഥാപിക്കും. ഇതിനായി 5 കോടി രൂപ നീക്കി വയ്ക്കും. സർക്കാർ ചിൽഡ്രൻസ് ഹോം ഇല്ലാത്ത ഇടുക്കി ജില്ലയിൽ ചിൽഡ്രൻസ് ഹോം ഈ വർഷം ആരംഭിക്കുന്നതാണ്.

ന്യൂനപക്ഷ ക്ഷേമം

വയനാട് ജില്ലയിൽ നടപ്പിലാക്കിവരുന്ന മൾട്ടി സെക്ടറൽ ഡെവലപ്മെന്റ് പ്രോഗ്രാം കേരളത്തിലെ ന്യൂനപക്ഷ കേന്ദ്രീകൃതമായ 50 ബ്ലോക്കുകളിൽകൂടി വ്യാപിപ്പിക്കുന്നതാണ്. ഒരു ബ്ലോക്കിന് 2 കോടി രൂപ ചെലവ് വരുന്ന ഈ പദ്ധതിക്ക് 100 കോടി രൂപ ചെലവ് കണക്കാക്കുന്നു.

സ്ത്രീശാക്തീകരണം ലക്ഷ്യമിട്ട് ന്യൂനപക്ഷ വനിതകളുടെ സ്വയംസഹായ സംഘങ്ങൾ രൂപീകരിക്കുകയും കുടുംബശ്രീ മാതൃകയിൽ അവർക്ക് ആവശ്യമായ തൊഴിൽ പരിശീലനവും സാമ്പത്തിക സഹായവും നൽകുകയും ചെയ്യുന്നു.

പിന്നോക്ക സമുദായ വികസനം

ഭരണഘടനയിൽ മറ്റ് പിന്നോക്ക വിഭാഗങ്ങളായി ഉൾപ്പെടുത്തിയിട്ടുള്ളതിൽ 80-ഓളം സമുദായങ്ങൾ നമ്മുടെ സംസ്ഥാനത്ത് അധിവസിക്കുന്നു. നൂറ്റാണ്ടുകളോളം ജാതി വ്യവസ്ഥയുടെ തിന്മകൾ അനുഭവിച്ചിരുന്ന ഈ വിഭാഗത്തിന്റെ സാമൂഹികവും സാമ്പത്തികവുമായ മുന്നേറ്റത്തിന് സർക്കാരിന്റെ പുത്തുണ അനിവാര്യമാണെന്ന് ബോധ്യപ്പെട്ടതിന്റെ അടിസ്ഥാനത്തിലാണ് സംസ്ഥാനത്തെ പിന്നോക്ക സമുദായങ്ങളുടെ ചിരകാലാഭിലാഷമായ പിന്നോക്ക വികസന വകുപ്പ്, ഈ സർക്കാർ യാഥാർത്ഥ്യമാക്കിയത്. പിന്നോക്ക സമുദായത്തിൽപ്പെടുന്ന ദരിദ്ര വിദ്യാർത്ഥികൾക്ക് മെച്ചപ്പെട്ട വിദ്യാഭ്യാസ സൗകര്യങ്ങളും യുവാക്കൾക്ക് മെച്ചപ്പെട്ട ഉപജീവന മാർഗ്ഗങ്ങളും ഒരുക്കുന്നതിൽ ഈ സർക്കാർ പ്രതിജ്ഞാബദ്ധമാണ്. അർഹരായ പിന്നോക്ക സമുദായത്തിലെ വിദ്യാർത്ഥികൾക്ക് സ്കോളർഷിപ്പ്, ഫീസിളവ്, ലംപ്സംഗ്രാന്റ് മുതലായവ നൽകുന്നതിനായി 32 കോടി രൂപ നീക്കിവയ്ക്കുന്നു.

സാമ്പത്തിക ബുദ്ധിമുട്ടനുഭവിക്കുന്ന പിന്നോക്ക സമുദായങ്ങളിൽപ്പെട്ട അഭിഭാഷക ബിരുദധാരികൾക്ക് പ്രാക്ടീസിന്റെ ആരംഭത്തിൽ 7500 രൂപ ഗ്രാന്റായി അനുവദിക്കുന്നതാണ്. ഈ വർഷം അർഹരായ 500 അഭിഭാഷകർക്ക് ഗ്രാന്റ് അനുവദിക്കും. ഇതിനായി 37.50 ലക്ഷം രൂപ നീക്കി വയ്ക്കുന്നു.

പിന്നോക്ക വികസന കോർപ്പറേഷൻ ധനസഹായമായി 10 കോടി രൂപ ബഡ്ജറ്റിൽ വകയിരുത്തുന്നു.